



## हिंदोरे में झूलि

हीअ हिक लोली आहे। लोली असांजे कदीम परम्परा जो हिकु हिसो आहे। असां ड्रिठो आहे त असांजूं माउरूं या डाड्रियूं बारनि खे सुम्हारण लाइ लोली गार्ईदियूं आहिनि। लोली माउ जी ममता इजहारण जो हिकु तरीको आहे। लोलीअ जे मिठिडे आवाज ते बार जल्दी सुम्हीं पवंदा आहिनि।



### सिखण जा नतीजा

हिन सबक खे पढण खां पोइ शागिर्द-

- लोलीअ में कतब ईदड़ धुन ऐं आवाज खे झटे बुधण जो आजमूदो हासिल करे, आजमूदे खे पंहिंजे ढंग सां जुबानी/लिखियल/इशारे जी भाषा में पेश कनि था;
- भाषा जे बारीकियुनि / बंदोबस्त / ढंग ते ध्यान डींदे उन जी साराह कनि था। जीअं त कवीता में लय, तुक, छंद वगैरह;
- माउ जी ममता जो कदुरु कंदे, रोजमरह जे कमनि में माउ जो हथु वठाइनि था।




### 11.1 बुनियादी सबक



जेठ जी बिपहिरी आहे  
सांति गहरी गहरी आहे  
हिंदोरे में झूलि, झूलि, झूलि, प्यारा!  
हिंदोरे में झूलि, झूलि, झूलि!



1. सुपननि जा सुहिणा सुहिणा पंख पसारे  
आई आ निद्रा, तुंहिंजे नेणनि जे द्वारे  
अखिड़ियुनि में छाई खुमारी  
पलकूं थियूं भारी भारी  
हिंदोरे में झूलि, झूलि, झूलि, प्यारा!
2. बरछनि जे हेठां छांउनि फहिलायूं बांहूं  
छांउनि जी शीतलता में लेटियूं हवाऊं  
गुलिड़नि भी अखिड़ियूं पूरियूं  
लेटी पिया भंवर भंभोरियूं  
हिंदोरे में झूलि, झूलि, झूलि, प्यारा!
3. मिठिड़ा तो में आ मुंहिंजो साहु समायो  
लहंदो न तो तां मुंहिंजी ममता जो सायो  
हिरदे जो हार आहीं  
नेणनि जो ठार आहीं  
हिंदोरे में झूलि, झूलि, झूलि, प्यारा!



— गोवर्धन 'भारती'



## 11.2 अचो त समुझूं

जेठ जे महीने जी मंझंदि आहे। बाहिर घणी उस आहे। हर पासे गहिरी शांती छांयल आहे। अहिडे वक्त में माउ पंहिंजे बार खे निंड कराइण लाइ लोली गाए थी। लोलीअ में हूअ मंझंदि जे वक्त जो वर्णन करे थी ऐं बार सां पंहिंजी ममता जो इजहार बि करे थी। लोलीअ में हूअ बार खे चवे थी त-

निंड तुंहिंजे अखियुनि जे दर ते दस्तक डेई रही आहे। ख्वाब पंहिंजनि सुहिणनि परनि सां उडंदे उडंदे तुंहिंजी निंड में दाखिल थियो वजनि।



वणनि जे हेठां जेका छांव आहे, उन बि पंहुंजूं बाहुं फहिलाए वरितियूं आहिनि याने छांव जा पाछा वडा थी विया आहिनि। थधी छांव हेठां हवाऊं बि आराम करे रहियूं आहिनि। गुल बि पंहुंजूं अखियूं बूटे हवा में झूलण लगा आहिनि याने उन्हनि खे बि निंड अची रही आहे। भंवरा ऐं तितलियूं बि गुलनि ते लेटी पिया आहिनि।

माता पंहुंजे बार खे चवे थी- मुंहिंजा मिठा बार, तो में मुंहिंजो साहु समायल आहे। तुंहिंजे मथां मुंहिंजी ममता जो सायो हमेशह रहंदो। तूं मुंहिंजे दिल जो हारु आहीं। तोखे डिस्सी मुंहिंजा नेण याने अखियूं ठरनि थियूं। ओ मुंहिंजा प्यारा! तूं हिन झूले में झूलि ऐं मिठिड़ी निंड करि।



## सबक बाबत सुवाल 11.1

1. ब्रेकेट में लिखियल लफ़्जनि मां सही लफ़्जु चूडे खाल भरियो :

- |                              |       |                  |
|------------------------------|-------|------------------|
| (i) जेठ जी .....             | आहे।  | (बिपहरी, बहारी)  |
| (ii) अखिडियुनि में छाई ..... |       | (नीजारी, खुमारी) |
| (iii) नेणनि जो .....         | आहीं। | (दिलबर, ठार)     |

2. सही जवाब चूडे ब्रेकेट में लिखो :

(i) नेणनि जे द्वारे आई आहे :

- |            |             |     |
|------------|-------------|-----|
| (अ) कबूतरी | (ब) निंद्रा |     |
| (स) मोटर   | (द) उदासी   | ( ) |

(ii) हवाऊं लेटियल आहिनि :

- |                |                 |     |
|----------------|-----------------|-----|
| (अ) सीतलता में | (ब) गर्मीअ में  |     |
| (स) घरनि में   | (द) मैदाननि में | ( ) |





## मशिंगूलियूं 11.1

- (1) कुदरत खे कीअं बचाइजे? इन बाबत टे उपाव लिखो।
- (2) भंवरनि ऐं तितलियुनि बाबत ज्ञाण हासिल करियो।
- (3) पंहिंजनि घरनि में वण-टिण लगायो।



## तव्हें छा सिखिया

- लोलीअ बाबत ज्ञाण हासिल कई।
- कुदरत जे बचाव बाबत सिखियो।
- भंवरनि ऐं तितलियुनि बाबत ज्ञाण हासिल कई।



## वधीक ज्ञाण

लोली सिंधी लोक संगीत जो रूप आहे। डाडियूं, नानियूं, माउर बारनि खे निंड कराइण महिल मिठिडे सुरीले आवाज में लोली डींदियूं आहिनि। जंहिं में धणीअ दरि वेनिती कई वेंदी आहे त बारनि खे सुमति मिले, सुठा संस्कार मिलनि ऐं जीवन में सही राह ते हलनि। लोलीअ जो मकसद बारनि खे निंड कराइण आहे।



## सबक जे आखिर जा सुवाल

1. हेठियनि सुवालनि जा सही जवाब चूडे ब्रेकेट में लिखो :

(i) बिपहिरी :

(अ) छांव

(ब) मंझंदि

(स) रात

(द) शाम

( )

(ii) साँति :

(अ) शोर

(ब) गुसो

(स) शांती

(द) चिड़

( )

(iii) सुपना :

(अ) निंड

(ब) रूवाब

(स) अखियूं

(द) असुर

( )

(iv) नेण :

(अ) हथ

(ब) पेर

(स) अखियूं

(द) मथो

( )

(v) गुलिडा :

(अ) कंडा

(ब) बूटा

(स) वण टिण

(द) गुल

( )

2. खाल भरियो :

(i) जेठ जी ..... आहे।

(ii) हिंदोरे में ..... प्यारा!

(iii) सुपननि जा सुहिणा सुहिणा ..... पसारो।

(iv) आई आ निद्रा तुंहिंजे ..... जे द्वारे।

(v) बरछनि जे हेठां ..... फहिलायूं बांहूं।

(vi) गुलिडनि भी ..... पूरियूं।



### 3. जोड़ा मिलायो :

- |                               |                              |
|-------------------------------|------------------------------|
| (i) आई आ निद्रा               | (अ) लेटियूं हवाऊं            |
| (ii) अखिडियुनि में छाई खुमारी | (ब) ममता जो सायो             |
| (iii) छांउनि जी सीतलता में    | (स) पलकूं थियूं भारी भारी    |
| (iv) लहंदो न तो तां मुंहिंजी  | (द) तुंहिंजे नेणनि जे द्वारे |



### सबक बाबत सुवालनि जा जवाब

- (i) बिपहरी  
(ii) खुमारी  
(iii) ठार
- (i) (ब)  
(ii) (अ)



### नवां लफ़्ज़

- बरछनि = वणनि, वृक्षनि
- खुमारी = निंडाखिडियूं अखियूं
- गहरी = पकी, घाटी
- सीतलता = थधिकार
- सिजु = सूरज
- ठार = थधाणि, ठंडक
- द्वारे = दरवाज़े
- सुकून = शांती
- सुगंध = खुशबू

